




# ಅನಿಯಮಿತ ಫೋಟೋ ಸಂಗ್ರಹ ಗೂಗಲ್ ಫೋಟೋಸ್ ಕಡಿವಾಣ

ಫೋಟೋ ಪ್ರಿಯರೆಲ್ಲರ ನೆಚ್ಚಿನ ತಂಗುದಾಣಗಳಲ್ಲೊಂದು 'ಗೂಗಲ್ ಫೋಟೋಸ್'. ಸಹೃದಯರ ಜೀವನದ ಸ್ಮರಣೀಯ ಬಿಂಬಗಳೆಲ್ಲ 'ಗೂಗಲ್' ಗೋದಾಮಿನಲ್ಲಿ ಬೆಚ್ಚಗಿವೆ. ಈ ಅವಲಂಬನೆಯ ಲಾಭ ಪಡೆಯಲು ಹೊರಟಿರುವ 'ಗೂಗಲ್ ಫೋಟೋಸ್' ತನ್ನ ಸೇವೆಗೆ ಶುಲ್ಕ ಪಡೆಯಲು ನಿರ್ಧರಿಸಿದೆ. ಉಚಿತ ಎನ್ನುವುದೀಗ ಷರತ್ತುಗಳಿಗೆ ಒಳಪಟ್ಟಿದೆ.

■ ಶಶಿಕುಮಾರ್ ಸಿ.



**ಗೂ**ಗಲ್‌ನ ಪ್ರಮುಖ ಜನಪ್ರಿಯ ಆ್ಯಪ್‌ಗಳಲ್ಲಿ 'ಗೂಗಲ್ ಫೋಟೋಸ್' ಮುಖ್ಯವಾದುದು. ಆ್ಯಂಡ್ರಾಯ್ಡ್ ಆಪರೇಟಿಂಗ್ ಸಿಸ್ಟಂ ಆಧಾರಿತ ಸ್ಮಾರ್ಟ್‌ಫೋನ್ ಬಳಸುವ ಬಹುತೇಕರ ಸ್ಮಾರ್ಟ್‌ಫೋನ್‌ನಲ್ಲಿ ಈ ಆ್ಯಪ್ ಇದ್ದೇ ಇರುತ್ತದೆ. ಈ ಆ್ಯಪ್‌ನ ಜನಪ್ರಿಯತೆಗೆ ಕಾರಣ, ಇದು ಉಚಿತವಾಗಿ ಒದಗಿಸುತ್ತಿದ್ದ ಅನಿಯಮಿತ ಸ್ಟೋರೇಜ್ ಸೇವೆ. ಈ ಸೇವೆಯನ್ನು ಗೂಗಲ್ ಕಂಪನಿಯು ಈಗ ನಿಲ್ಲಿಸಿದ್ದು, ಉಚಿತ ಸೇವೆಯನ್ನು ಕೇವಲ 15 ಜಿಬಿಗೆ ಕಡಿತಗೊಳಿಸಿದೆ.

ಗೂಗಲ್ ಫೋಟೋಸ್‌ನ ಪರಿಷ್ಕೃತ ಆದೇಶವು ಜೂನ್ 1 ರಿಂದಲೇ ಜಾರಿಯಲ್ಲಿದ್ದು, 15 ಜಿಬಿಗಿಂತಲೂ ಹೆಚ್ಚಿನ ಸ್ಟೋರೇಜ್ ಅವಶ್ಯಕತೆ ಇದ್ದರೆ ಬಳಕೆದಾರರು ಇನ್ನು ಮುಂದೆ ಹಣ ಪಾವತಿಸಲೇಬೇಕಿದೆ. ಈ ಮುಂಚೆ ಇದಕ್ಕೆ ಯಾವುದೇ ಶುಲ್ಕ ಪಾವತಿಸಬೇಕಿರಲಿಲ್ಲ.

ಕ್ಯಾಮೆರಾ ಇರುವ ಮೊಬೈಲ್ ಫೋನ್‌ಗಳು ಬಹುತೇಕರ ಕೈಗೆ ಬಂದಿರುವ ಸಂದರ್ಭದಲ್ಲಿ, ಸ್ಮಾರ್ಟ್ ಫೋನ್ ಹೊಂದಿರುವ ಎಲ್ಲರೂ ಛಾಯಾಗ್ರಾಹಕರು ಎನ್ನುವಂತಾಗಿದೆ. ಹಿಂದೆಲ್ಲ ಫೋಟೋ ತೆಗೆಯುವುದು ಅಥವಾ ತೆಗೆಸಿಕೊಳ್ಳುವುದು ಹಣಕಾಸಿನ ದೃಷ್ಟಿಯಿಂದ ಯೋಚಿಸಬೇಕಾದ ಸಂಗತಿಯಾಗಿತ್ತು. ಆದರೀಗ ಡಿಜಿಟಲ್ ಸಂದರ್ಭದಲ್ಲಿ ಫೋಟೋ ತೆಗೆಯುವುದು ಸುಲಭ. ಸೆಲ್ಫಿ ಸಂಭ್ರಮ ಶುರುವಾದ ನಂತರವಂತೂ ಫೋಟೋ ಕ್ಲಿಕ್ಕಿಸುವುದು ಜೀವನಶೈಲಿಯ ಭಾಗ ಎನ್ನುವಂತಾಗಿದೆ. ಆದರೆ, ಹೀಗೆ ತೆಗೆದ ಫೋಟೋಗಳನ್ನೆಲ್ಲ ಸಂಗ್ರಹಿಸುವುದಾದರೂ ಎಲ್ಲಿ? ಮೊಬೈಲ್ ಅಥವಾ ಕಂಪ್ಯೂಟರ್‌ನಲ್ಲಿ ಫೋಟೋಗಳನ್ನು ತುಂಬಿಕೊಳ್ಳುವುದು ಅವುಗಳ ಸೀಮಿತ ಸ್ಥಳಾವಕಾಶದ ದೃಷ್ಟಿಯಿಂದ ಲಾಭಕರವಲ್ಲ. ಈ ಪ್ರಶ್ನೆಗೆ ಉತ್ತರ ರೂಪದಲ್ಲಿ

ಒದಗಿಬಂದದ್ದು ಗೂಗಲ್. ಫೋಟೋಗಳನ್ನು ಸಂಗ್ರಹಿಸುವ 'ಗೂಗಲ್ ಫೋಟೋಸ್' ಬಳಕೆದಾರರಿಗೆ ಗೋದಾಮಿನ ರೂಪದಲ್ಲಿ ಒದಗಿಬಂದಿದೆ. ಈ ಜನಪ್ರಿಯತೆಯನ್ನು ನಗದು ಪಡಿಸಿಕೊಳ್ಳಲು ಈಗ 'ಗೂಗಲ್ ಫೋಟೋಸ್' ಹೊರಟಿದೆ.

ಗೂಗಲ್ ತನ್ನ ಬಳಕೆದಾರರಿಗೆ ಗೂಗಲ್ ಫೋಟೋಸ್ ಖಾತೆಯಲ್ಲಿ 15 ಜಿಬಿ ಉಚಿತ ಸ್ಟೋರೇಜ್ ಅವಕಾಶ ನೀಡಿದೆ. ಇದರಲ್ಲಿ ಅಧಿಕ ಕ್ವಾಲಿಟಿಯ ಫೋಟೋ, ವಿಡಿಯೋ ಶೇರ್ ಮಾಡುವ ಆಯ್ಕೆಯನ್ನೂ ಈ ಮೊದಲು ನೀಡಿತ್ತು. ಬಳಕೆದಾರರ ಖಾತೆಯ 15 ಜಿಬಿ ಸ್ಟೋರೇಜ್ ಇನ್ನೂ ಸ್ಥಳಾವಕಾಶ ಬಾಕಿಯಿದ್ದರೆ ತೊಂದರೆಯಿಲ್ಲ. ಆ ಕೋಟಾ ಈಗಾಗಲೇ ಖಾಲಿಯಾಗಿದ್ದರೆ ಬಳಕೆದಾರರ ಜೇಬಿಗೆ ಕತ್ತರಿ ಬೀಳಲಿದೆ.

ಆ್ಯಪ್‌ನ ಹೊಸ ನಿರ್ಧಾರದಿಂದಲೇ ಬೇಸತ್ತರೇನೋ ಎಂಬಂತೆ ಅನೇಕರು ಈ ಆ್ಯಪ್‌ಗೆ ಗುಡ್‌ಬೈ ಹೇಳಿದ್ದಾರೆ. ಅಂದಹಾಗೇ ಗೂಗಲ್ ಫೋಟೋಸ್‌ಗೆ ಪರ್ಯಾಯ ಆ್ಯಪ್‌ಗಳು ಬೇಕಾದಷ್ಟಿವೆ. ಆದರೆ ಅವುಗಳ್ಯಾವುದೂ ಗೂಗಲ್‌ನಂತೆ ಉಚಿತಸೇವೆಯನ್ನು ಒದಗಿಸುತ್ತಿಲ್ಲ ಎನ್ನುವುದು ಗಮನಾರ್ಹ

### ಪರ್ಯಾಯ ಸ್ಟೋರೇಜ್ ಆ್ಯಪ್‌ಗಳು

ಮೈಕ್ರೋಸಾಫ್ಟ್ ಒನ್‌ಡ್ರೈವ್: ಒನ್‌ಡ್ರೈವ್ ಆ್ಯಪ್ ಗೂಗಲ್ ಫೋಟೋಸ್‌ಗೆ ಪರ್ಯಾಯವಾಗಿ ಬಳಸಬಹುದು. ಫೋಟೋ ಸಂಗ್ರಹಣೆಗಾಗಿ ಗ್ಯಾಲರಿ ವೀಕ್ಷಣೆ ಆಯ್ಕೆ ಇದರಲ್ಲಿದ್ದು, ಸ್ವಯಂಚಾಲಿತ ಇಮೇಜ್ ಟ್ಯಾಗಿಂಗ್‌ಗಾಗಿ ವಿಶೇಷ ಫೀಚರ್ ಅನ್ನು ಇದರಲ್ಲಿ ಒದಗಿಸಲಾಗಿದೆ. ಜತೆಗೆ ಮೈಕ್ರೋಸಾಫ್ಟ್ ಇತರ ಸೇವೆಗಳನ್ನು ಸಹ ನೀಡಿದೆ.

ಮೈಕ್ರೋಸಾಫ್ಟ್ ಒನ್ ಡ್ರೈವ್ ನಲ್ಲಿ 100 ಜಿಬಿ ಸ್ಟೋರೇಜ್ ಪ್ಲಾನ್ ಪಡೆಯಲು ತಿಂಗಳಿಗೆ 140 ರೂಪಾಯಿ ಪಾವತಿಸಬೇಕಾಗುತ್ತದೆ. ಅಲ್ಲದೆ 365 ದಿನಗಳ ವೈಯಕ್ತಿಕ ಯೋಜನೆಗೆ 489 ರೂಪಾಯಿ ನೀಡಬೇಕಾಗುತ್ತದೆ.

ಆ್ಯಪಲ್ ಐಕ್ಲೌಡ್ ಆ್ಯಂಡ್ ಆ್ಯಪಲ್ ಒನ್: ಆ್ಯಪಲ್ ಪ್ರಾಡೆಕ್ಟ್ಸ್ ಬಳಸುತ್ತಿದ್ದರೆ ಐಕ್ಲೌಡ್ ಪ್ಲಾನ್ ಅಥವಾ ಆ್ಯಪಲ್ ಒನ್ ಆಯ್ಕೆಯತ್ತ ಮುಖಮಾಡಬಹುದು. ಆ್ಯಪಲ್ ಒನ್ ಐಕ್ಲೌಡ್ ಸ್ಟೋರೇಜ್ ಮತ್ತು ಆ್ಯಪಲ್ ಆರ್ಕೈವ್, ಟಿಬಿ + ಮತ್ತು ಮ್ಯೂಸಿಕ್ ಒದಗಿಸುತ್ತದೆ. ಅಂದಹಾಗೆಯೇ 50 ಜಿಬಿ ಬಳಸುವವರು 75 ರೂಪಾಯಿ ನೀಡಬೇಕು. 200 ಜಿಬಿಗೆ 219 ರೂಪಾಯಿ, 2 ಟಿಬಿ ಬಳಸಲು 749 ರೂಪಾಯಿಗೆ ಐಕ್ಲೌಡ್ ಸ್ಟೋರೇಜ್ ಪ್ಲಾನ್ ಸಿಗಲಿದೆ.

ಅಮೆಜಾನ್ ಫೋಟೋಸ್: ಅಮೆಜಾನ್ ಸಹ ಸ್ಟೋರೇಜ್ ಆ್ಯಪ್ ಕ್ಷೇತ್ರಕ್ಕೆ ಕಾಲಿಟ್ಟಿದ್ದು, ಇದೂ ಸಹ ಉತ್ತಮ ಆ್ಯಪ್ ಆಗಿದೆ. ಇದರ ಮೂಲಕ ಎಡಿಟಿಂಗ್, ಷೇರಿಂಗ್ ಮಾತ್ರವಲ್ಲದೆ ಕುಟುಂಬದ 5 ಸದಸ್ಯರೊಂದಿಗೆ ಹಂಚಿಕೊಳ್ಳಬಹುದಾಗಿದೆ.

ಅಮೆಜಾನ್ ಫೋಟೋಸ್ ಬಳಕೆದಾರರು 100 ಜಿಬಿಗಾಗಿ ತಿಂಗಳಿಗೆ 150 ರೂ ಪಾವತಿಸಬೇಕು. ಅಮೆಜಾನ್ ಫೋಟೋಸ್, ಅಮೆಜಾನ್ ಪ್ರೈಮ್ ಸದಸ್ಯತ್ವದೊಂದಿಗೆ ಸೇರಿಕೊಳ್ಳುತ್ತದೆ.

ಡಿಜಿಟಾಲ್: ಈ ಆ್ಯಪ್ 20ಜಿಬಿ ಸ್ಟೋರೇಜ್ ಅನ್ನು ಉಚಿತವಾಗಿ ನೀಡುತ್ತದೆ. ಮಾತ್ರವಲ್ಲದೆ ಎಂಡ್‌ಟು ಎಂಡ್ ಎನ್ಸಿಪ್ಟ್ಸ್ ನಂತಹ ವೈಶಿಷ್ಟ್ಯ ಹೊಂದಿದೆ. ಜಿಮೇಲ್ ಅನ್ನೂ ಇದು ಬೆಂಬಲಿಸುತ್ತದೆ. ಇದರ ಬಳಕೆದಾರರು 100 ಜಿಬಿ ಶೇಖರಿಸಲು ತಿಂಗಳಿಗೆ 30 ರೂಪಾಯಿ ನೀಡಬೇಕಿದೆ. ಅಂತೆಯೇ 5 ಟಿಬಿಗಾಗಿ ರೂಪಾಯಿ 360 ವ್ಯಯಿಸಬೇಕಿದೆ. ■